

**Г. К. Сазонов, А. М. Конькова**

**«Этпосыт холтәл миннэ лёҗх...» (потыр охса)**

Туи рёг порат, хунь хорамың лүптат мәг атаныл мә хосыт ләкква тәрамлэгыт, Апрасинья Миронән пыг самын паттыс. Төнт тавёныл, Картин мәньлат пыгныл, мә яныт өлнэ мир халт, улпыл, сөтыңнув хөтпа әтим өлыс. Молях таквсы хөталыт миначыт, вөтасың тэлы пора минач, нэ китыт пыг самын паттыс, тувыл тав юи-пәлэт хурмит, нилыт... Тох Картиныт яныг колтәгланыл иң нила вөраяң хумыл сәвнүвөг өмтыс.

Әгит өс өлсыт. Мирон әгиянән акваг щәгтым өлыс, ты кос общинан тән я ос вөр уртылыл ат майләлавет. Мирон әгиянән щәгтыс, тән вильтаныл, хурияныл, хомус әгит ёмыгтэгыт, хомус потыртэгыт, пуссын щәняныл нупыл хартыс.

Әгит – аквтопмат сыстам мәнь яквет, хоты хөталын поступтан яныг ян овтэгыт. Апрасинья-щәняныл тәлыт миннэныл ёт нёвлиңыг-тэпыңыг өмтыс, тав ань пәхвың посалыг сусхаты, хоты я вәтанэ хаңхайн, лямн ос тыпн ләп-яныгмавесыт.

Ты нэ кәсың нявраме сөрни поталакве хольт сые ёлы-пәлт тотыглас. Хунь няврам самын патты, тав нётнэ хорамың лүптаг тәрамләлы. Ань нэмхотыют ат агтнув, манхурипаг атхуйплов тәл ювле хультум порат Апрасинья өлыс. Кәсың тәл ёт тав акваг тәкмыс. Вөраяң вәрмале лашлакв оссувластэ, морсыңыщ Евра ляпат вөраяс. Мирон өйкатэ ёт тән тав ат әпщиянэ янмалтасанән ос вөраян вәрмалин ханищтасанән. Тәнки сәт пыганән, аквтоп Сорп сәт няпанэ, ос хурум әгиганән иң яныгмөгыт, кәсың тән ұсыланыл тән уральтым өныщиянән.